

24 ta' Ottubru 2017

Studju mill-Kamra ta' L-Avukati Għal Proposti Konkreti Dwar it-Tisħiħ tas-Saltna tad-Dritt

Il-Kamra tal-Avukati tirreferi għas-sitwazzjoni preżenti fil-pajjiż, fejn hija apparenti il-percezzjoni ta' ħafna, inkluzi membri tagħha, illi s-saltna tad-dritt qiegħda taħt pressjoni bla precedent fl-istorja ta' Malta. Dan huwa ta' preokkupazzjoni kbira għall-Kamra li temmen li huwa kruċjali f'demokrazija li l-poplu kollu, mingħajr eċċezzjoni, jkun konvint illi jeżistu fil-pajjiż il-mekkanizmi neċessarji biex is-saltna tad-dritt tirrenja mingħajr ebda dell ta' dubju.

Dawn id-dubji u percezzjonijiet mhumiex elementi li jistgħu jiġu skartati faċilment, u jistgħu ikunu il-prodott ta' diversi fatturi, mhux l-inqas li l-infrastruttura tal-mekkanizmi li huma ntizi biex iħarsu s-saltna tad-dritt, illum huma antikwati u allura għandhom bżonn li jiġu agġornati biex jilqgħu l-isfidi ġodda taż-żminijiet tal-lum; li qiegħda titrabba kultura fejn kollox jgħaddi; fejn il-qliġh u l-vantaġġi monetarji għandhom priorità fuq valuri oħrajn, bħal ma huwa propju, id-dritt.

Huwa f'dan l-isfond illi l-Kamra ser tikkummissjona studju biex jiġu analizzati bir-reqqa id-defiċjenzi strutturali fil-liġijiet tal-pajjiż u n-nuqqasijiet fil-mekkanizmi li huma ntizi biex joħolqu propju bilanċ bejn u fl-organi tal-istat. Is-seklu 21 u l-ħajja tal-lum iġġib magħha sfidi ġodda, u l-kontrolli w mekkanizmi legali eżistenti jistgħu ma jkunux biżżejjed biex jassiguraw b'mod effettiv is-saltna tad-dritt f'kuntest differenti. Il-Kamra ser teżamina wkoll proposti li diġa jeżistu pero li għadhom ma ġewx attwati.

Il-Kamra tal-Avukati tħoss li għandha obbligu li tikkontribwixxi b'mod sostanzjali f'dan id-dibattitu dwar it-tisħiħ tas-saltna tad-dritt. Il-Kamra temmen li dan il-kontribut għandu jkun il-frott ta' kunsiderazzjoni serja u deliberazzjonijiet sereni u mhux sempliciment reazzjoni istintiva għal dak illi jkun qiegħed jingħad pubblikament. Huwa għalhekk illi b'responsabbiltà li jixraq minn għaqda professjonali, sejra l-ewwel teżamina bir-reqqa il-pożizzjoni tal-infrastruttura legali tal-pajjiż u tagħmel proposti konkreti dwar kif tista' tissaħħaħ is-saltna tad-dritt f'pajjiżna, biex tilqa' għall-isfidi ta' soċjetà moderna u mentalità differenti mhux biss fil-preżent iżda fil-ġejjieni prevedibbli. Huwa ppjanat li wara l-istudju li ser tniedi l-Kamra, ser tippublika l-proposti tagħha, u wara torganizza konferenza nazzjonali biex jiġu diskussi dawk il-proposti. Huwa b'dan il mod illi l-Kamra ser tieħu hi l-inizjattiva biex tippromwovi dibattitu nazzjonali serju dwar kif nistgħu insaħħu aktar is-saltna tad-dritt f'Malta.

Huwa ppjanat li wara li tkun temmet u ppublikat l-istudju tagħha, fl-ewwel nofs tas-sena 2018, tvara konferenza nazzjonali dwar l-istess suġġett.

Il-Kamra tixtieq tiċċara li din hija l-unika stqarrija li formalment tispjega l-pożizzjoni tagħha.